

■ Прыёмная кампанія — 2016

ПРАФТЭХУСТАНОВЫ
ЧАКАЮЦЬ
АБІТУРЫЕНТАЎ

15 чэрвеня распачаўся прыём дакументаў ад абітурыентаў ва ўстановы прафесійна-тэхнічнай адукацыі.

Набор для навучання па рабочих прафесіях ажыццяўляюць 158 устаноў прафесійна-тэхнічнай адукацыі і 45 устаноў адукацыі іншых узроўняў, якія таксама рэалізуюць адукацыйныя праграмы прафесійна-тэхнічнай адукацыі. Выбіраць моладзь можа з 262 прафесій.



Фота Аляксандра КЛЕШЧУКА.

Усяго сёлета плануецца прыняць 32,6 тысячы чалавек. Пры гэтым на дзённую форму навучання плануецца залічыць 30,3 тысячы чалавек, з іх — 19,1 тысячы на аснове агульнай базавай адукацыі, 10,5 тысячы чалавек — на аснове агульнай сярэдняй адукацыі і 700 чалавек — на аснове спецыяльнай адукацыі. План набору на завочную форму складае 1 тысячу чалавек і на вярхоўную — 1,3 тысячы.

У 2016 годзе ўпершыню будзе ажыццяўляцца набор на новую прафесію «Манціроўшчык шын і шынапнеўматычных муфтаў» у Гомельскім дзяржаўным прафесійна-тэхнічным каледжы машынабудавання. А, напрыклад, у Пінскім дзяржаўным індустрыяльна-педагагічным каледжы стане даступнай падрыхтоўка па такіх запатрабаваных прафесіях, як «слесар па рамонце сельскагаспадарчых машын і абсталявання», «трактарыст-машыніст сельскагаспадарчай вытворчасці» і «кіроўца аўтамабіля». Увогуле ва ўсіх рэгіёнах структура падрыхтоўкі была адкарэктаваная з улікам патрэб рэгіянальных рынкаў працы, якія пастаянна змяняюцца.

Залічэнне ва ўстановы прафтэхадукцыі ажыццяўляецца на падставе заяў прэтэндэнтаў (пры адсутнасці конкурсу) або па конкурсе сярэдняга бала пасведчання аб агульнай базавай адукацыі, атэстата аб агульнай сярэдняй адукацыі або пасведчання аб спецыяльнай адукацыі. І толькі для асобных профіляў адукацыі («Мастацтва і дызайн» і «Архітэктура і будаўніцтва») прадугледжаны ўступныя іспыты, вынікі якіх ўлічваюцца пры залічэнні.

Прыём дакументаў для атрымання прафесійна-тэхнічнай адукацыі на дзённую форму навучання будзе весціся па 20 жніўня. Калі да канца гэтага тэрміну не ўсе планавыя месцы будуць запоўненыя, установа адукацыі па ўзгадненні з заснавальнікам можа падоўжыць тэрмін прыёму дакументаў да поўнага ўкамплектавання груп, але не пазней чым да 15 верасня бягучага года. На завочную форму атрымання адукацыі дакументы будуць прымацца з 1 па 10 кастрычніка.

Па інфармацыі Міністэрства адукацыі, летась у Мінску і рэгіёнах моладдзю былі запатрабаваныя прафесіі цырульніка, кухара, кандытара, трактарыста-машыніста сельскагаспадарчай вытворчасці і некаторыя іншыя. У той жа час установы прафтэхадукцыі адчувалі значныя цяжкасці пры камплектаванні груп па прафесіях лёгкай прамысловасці, машынабудавання, сельскагаспадарчай вытворчасці, дрэваапрацоўкі і будаўніцтва.

Надзея НІКАЛАЕВА. nikalaeva@zviazda.by

■ 3 нагоды «Тое, што раён занесены на Рэспубліканскую дошку Гонару — вынік напружанай працы не аднаго дня»

Алег ПІНЧУК, старшыня Докшыцкага раённага выканавчага камітэта:

— У раёна ёсць канкрэтныя дасягненні па некалькіх кірунках. Напрыклад, ён займае адно з лідзіруючых у краіне месцаў па выкарыстанні мясцовых відаў паліва — прыкладна на 90%. А газ ужываем толькі ў экстранных выпадках зімой...

Шмат робіцца па навадзённым парадку на зямлі, таму ў нас практычна няма пустых і закінутых дамоў. Пры гэтым у раёне больш за 280 населеных пунктаў! Ва ўсіх кожны чацвер наводзім парадак. Такім чынам праводзім наш рэгіянальны так званы чысты чацвер. Прэзідэнт даручыў кіраўнікам улады да кожнага населенага пункта ставіцца, як да сваёй роднай вёскі, двара і дома, дзе нарадзіўся і вырас. Так мы і робім.

У нас таксама вельмі развітая нарыхтоўка дрэварослай прадукцыі: грыбоў і ягад. 500 тон за сезон здаюць больш за 90 нарыхтоўшчыкаў. Гэта дзейнасць — экалагічна перспектыўны кірунак.

Шмат жыхароў займаюцца аграэкатурызмам. Людзі здалёк прыязджаюць да нас аднавіць сілы, адпачыць і атрымаць асалоду ад прыгажосці ў лясах, на берагах вадаёмаў...

Упэўнены, што высокая ацэнка нашай дзейнасці паспрые таму, каб прыкладзі яшчэ больш намаганняў для развіцця раёна і роднай краіны.

ДАПАМОГА Ў ЗОНЕ ДАСТУПНАСЦІ

У Мінску ўчора пачаў работу IX з'езд анкалагаў і радыёлагаў СНД і Еўразіі

Правядзенне чарговага з'езда ў беларускай сталіцы (першы адбыўся ў 2004 годзе) сведчыць аб тым, што анкалагічная служба краіны знаходзіцца на высокім узроўні. «У Беларусі зроблены вялікі крок у прафілактыцы анказахворванняў, — цытуе намесніка прэм'ер-міністра Наталлю КАЧАНАВУ БЕЛТА. — Летась былі ўведзены ў эксплуатацыю такія ўнікальныя аб'екты, як малекулярна-генетычная лабараторыя канцэрагенезу, цэнтр пазітронна-эмісійнай тамаграфіі. Гэта новы крок у лячэнні і дыягностыцы анкалагічных захворванняў. З боку кіраўніка дзяржавы, урада робіцца ўсё, каб аказанне дапамогі анкахворым было даступным і на ўзроўні рэгіёнаў».

Паводле выступлення на адкрыцці з'езда міністра аховы здароўя Рэспублікі Беларусь Васіля ЖАРКО, айчынная анкалагічная служба пастаянна ўдасканальваецца, беларускія пацыенты анкалагічнага профілю практычна не накіроўваюцца для лячэння за мяжу. Той факт, што лячэнне раку ў краіне стала адпавядаць сусветнаму ўзроўню, знаходзіць адлюстраванне ў становай дынаміцы пралечаных замежнікаў. Гэта дазволіла прыцягнуць толькі летась каля 3,6 млн долараў. РНПЦ анкалогіі і медыцынскай радыялогіі імя М.М. Аляксандрава і абласныя анкадыспансеры аснашчаны ўсім неабходным для правядзення анкалагічных аперацый, маюць сучаснае абсталяванне для прамянёвай тэрапіі.

Напярэдадні адкрыцця з'езда Міжнароднае агенцтва па вывучэнні раку і РНПЦ анкалогіі і медыцынскай радыялогіі імя М.М. Аляксандрава падпісалі мемарандум аб супрацоўніцтве. Дакумент прадугледжвае правядзенне, у першую чаргу, сумесных навуковых даследаванняў, сумесных дзеянняў па супрацьракавай барацьбе і вывучэнні эфектыўнасці супрацьракавых мерапрыемстваў.

■ Кампетэнтна

Аб гэтым падчас Аб'яднанай калегіі міністэрстваў унутраных спраў Саюзнай дзяржавы ў Гомелі сказаў Ігар ШУНЕВІЧ, кіраўнік беларускага праваахоўнага ведамства.

«Найвялікшую грамадскую небяспеку ўяўляюць так званыя «зладзеі ў законе», а таксама лідары і «аўтарытэты» крымінальнага асяродку, якія кантралююць злачыннасць і адначасова імкнуцца ўплываць на працэсы, якія адбываюцца ў нашых краінах, — адзначае Ігар Шуневіч. — У сувязі з гэтым неабходна пра-

Найбольшую грамадскую небяспеку нясуць крымінальныя аўтарытэты

цягваць займаць наступальную пазіцыю ў пытаннях недапушчэння кансалідацыі крымінальных элементаў. Больш актыўна выкарыстоўваць патэнцыял нашых ведамстваў».

Падчас калегіі Ігар Шуневіч разам з Уладзімірам Калакольцавым, міністрам унутраных спраў Расіі, абмеркавалі шэраг пытанняў, якія тычацца ўзаемадзеяння ў барацьбе з арганізаванай злачыннасцю, супрацоўніцтва ў ахове грамадскага парадку, супрацьстаянню злачыннасці на транспарце. «Лічу, абмен думкамі, які адбыўся, быў карысны абод-

вум бакам і дасць дадатковы імпульс сумеснай дзейнасці нашых ведамстваў. А выпрацаваныя меры будуць садзейнічаць больш актыўнай і наступальнай барацьбе з арганізаваным крыміналам, абароне правоў і інтарэсаў грамадзян ад любых супрацьпраўных замахаў», — сказаў Ігар Шуневіч.

Як паведамілі ў МУС, налета пасяджэнне Аб'яднанай калегіі міністэрстваў унутраных спраў Саюзнай дзяржавы пройдзе ў Расіі — у Казані.

Якаў ЖУРБІН

■ Перспектыва

У ПРОЦІВАГУ «ДЗІКАЙ» КАНКУРЭНЦЫ

Ключавой мэтай новага міністэрства будзе абарона ўнутранага рынку краіны шляхам стварэння роўных канкурэнтных умоў для ўсіх яго ўдзельнікаў

Аб гэтым учора паведаміў міністр гандлю Уладзімір КАЛТОВІЧ, які падкрэсліў, што стварэнне антыманапольнага міністэрства сведчыць пра гатоўнасць эканомікі нашай краіны і надалей ісці рыначным шляхам, а асноўнай прычынай такой рэарганізацыі стала лібералізацыя рынку.

Акрамя таго, паводле слоў міністра, менавіта цывілізаваная канкурэнцыя з'яўляецца тым дзейным інструментам, які дазваляе забяспечыць нармальнае цэнаўтварэнне. Таму адной з прычын прыняцця рашэння аб стварэнні Міністэрства антыманапольнага рэгулявання і гандлю стала адсутнасць эфектыўнай канкурэнтнай палітыкі.

Каб не было змоў

Уладзімір Калтовіч нагадаў, што сёлета ў студзені было прынята рашэнне аб поўнай адмене рэгулявання спажывецкіх цэн. Рэгуляванне засталася толькі на агародніннуую групу і ажыццяўляецца мясцовымі органамі ўлады — аблвыканкамамі. «Калі было прынята гэтае рашэнне, я ўзяў на сябе смеласць і сказаў, што цэнавых усплёскаў не будзе, таму што ў краіне створана дастатковае канкурэнтнае асяроддзе, якое дазваляе прадаваць тавар без завышэння цэн. З іншага боку, у любой дзяржаве свабодная канкурэнцыя, як правіла, прыводзіць і да негатыўных

наступстваў у выглядзе манопалістычных праяў — змоў, пагадненняў, якія і з'яўляюцца фактамі неабгрунтаванага ўстанаўлення высокіх коштаў. Таму і паўстала пытанне аб стварэнні антыманапольнага органа», — растлумачыў ён.

«Тая структура ў сферы антыманапольнага рэгулявання, якая існавала ў краіне да апошняга часу, ужо не адпавядае патрабаванням інтэграцыйных працэсаў у межах ЕАЭС», — укладна і сваю пазіцыю міністр гандлю. «Сёння Беларусь з'яўляецца часткай Еўразійскай прасторы, і нам трэба размаўляць на той жа заканадаўчай «мове», на якой размаўляюць усе астатнія. Ва ўсіх краін ёсць такія органы, ёсць механізмы і падыходы, па якіх фарміруецца антыманапольная палітыка. Цяпер і мы ствараем падобны орган», — паведаміў Уладзімір Калтовіч.

У якасці новай структуры Міністэрства антыманапольнага рэгулявання і гандлю Беларусі пачне функцыянаваць з 8 верасня. Паводле слоў міністра, Указам Прэзідэнта аб стварэнні гэтага ведамства адведзена тры месяцы на правядзенне ўсіх працэдур і шэсць — на ўнясенне змяненняў у нарматыўныя прававыя акты, дзе згадваецца Мінгандлю. Цяпер у міністэрстве распрацоўваецца новая структура. Плануецца, што ў ёй будзе некалькі блокаў, у тым ліку па антыманапольнай палітыцы і цэнавым рэгуляванні. Яшчэ адзін блок

тычыцца выканання міністэрствам міжведамасных функцый у частцы рэалізацыі палітыкі ў галіне дзяржаўных закупак, кантролю рэкламнай дзейнасці, абароны правоў спажывцоў, нетарыфнага рэгулявання і ліцэнзавання, а таксама рэгулявання спажывецкага рынку.

Гандлёвыя інспекцыі на месцах будуць аб'яднаны з антыманапольнымі службамі. «У перспектыве гандлёвыя інспекцыі, якія сёння працуюць толькі з гандлем, стануць працаваць як падраздзяленні, што павінны праводзіць у тым ліку антыдэмпінгавыя даследаванні. Прагназуецца, што ў зоне ўвагі такіх інспекцый будзе не толькі гандаль, але і абсалютна ўсе суб'екты гаспадарання на падведамасных тэрыторыях.

Супраць нядобрасумленнай барацьбы

А яшчэ міністр паведаміў, што іх спецыялістамі рыхтуюцца змены ў закон аб супрацьдзеянні манопалістычнай дзейнасці і развіцці канкурэнцыі. «Развіццё інстытута абароны ад нядобрасумленнай канкурэнцыі прадугледжвае дэталізацыю пераліку яе формаў. Закон прапануе разгледзець у якасці нядобрасумленнай канкурэнцыі дзеянні суб'екта, накіраваныя на дыскрэдытацыю канкурэнта, прадугледжвае забарону на канкурэнцыю

шляхам увядзення ў зман, устанаўлівае забарону на некарэктныя параўнанні. У ім таксама будзе дэталёвае апісанне відаў нядобрасумленнай канкурэнцыі. Асобны артыкул прыкмет абмежавання канкурэнцыі, якія цяпер адсутнічаюць. Праект закона канкрэтызуе забароны на антыканкурэнтныя акты і дзеянні», — паведаміў ён і дадаў, што антыманапольны орган можа ўплываць на рашэнні дзяржаўных органаў, якія будуць прымацца на шкоду канкурэнцыі. Паводле слоў спікера, гэты закон цяпер унесены на ўзгадненне зацкаўленым дзяржорганам, а разгледзець у парламенце яго плануецца ўжо гэтай восенню.

Міністр падкрэсліў, што ў Беларусі на ўзроўні кіраўніка дзяржавы прыняты ўсе рашэнні для забеспячэння будучага Міністэрства антыманапольнага рэгулявання функцыямі для эфектыўнага правядзення палітыкі ў гэтай сферы.

Сяргей КУРКАЧ. kurkach@zviazda.by